

**Magistrlik maksatnamasynyň
KÄR HÄSIÝETNAMASY**

**Türkmenistanyň Prezidentiniň ýanyndaky
Döwlet gullugy akademiýasy**

Ugur: 5.37.00.00 YKDYSADYÝET WE DOLANDYRYŞ

Taýýarlygyň ugry: 5.37.04.25
“Döwlet dolandyrylyşy”

- 1. Maksatnamanyň ady:** “Döwlet dolandyryşy” atly magistrlik derejesiniň okuw maksatnamasy (Master of Public Administration)
- 2. Okuwyň möhleti:** 2 ýyl
- 3. Hasaplaryň sany (ECTS):**120
- 4. Maksatnamanyň beýany:**

Maksatnama döwlet dolandyryşyna degişli giňişleýin we çuňňur bilim almagy niýet edinjän döwlet gullukçylary üçin niýetlenendir. Maksatnama döwlet dolandyryşyna degişli doly we zerur bolan guramaçylyk endiklerini, hem-de başarnygyny özleşdirmek üçin esas berýär.

Magistrlik maksatnamasynyň umumy häsiýetnamasy

1. Magistrlik maksatnamasynyň esasy maksady: döwlet gullugy, ýerine ýetiriji häkimiýet we ýerli öz-özünü dolandyryş edaralary üçin ýokary derejeli, başarjaň, bäsleşige ukyply, guramaçylyk medeniýetli, milli durmuş taýdan-ykdysady ösüş meýilnamalaryny işläp taýýarlamakda we amala aşyrmakda zerur bolan endikleri we başarnyklary bar bolan, döwlet dolandyryşyna degişli düýpli bilimlere eýe bolan döwlet we jemgyýetçilik edaralary üçin talap ediljän ýolbaşçylary, menejerleri we hünärmenleri taýýarlamak bolup durýar.

2. Magistrlere bildiriljän talaplar: Magistr dolandyryş işinde edarany guramaçylykly dolandyryp, innowasion we ylmy tejribeleri önümçilige ornaşdyryp, degişli kanunlary ýokary derejede biljän, giň gözýetimli we düşünjeli, ýolbaşçylyk we hünärmenlik ussatlygy bolan adam bolmaly. Şeýle-de ol maksada we serişdelere laýyklykda edaranyň işini meýilleşdirip, gurnap we gözegçilik edip, işgärleri, kollektiwi dolandyryp we höweslendirip biljän, döredijilik we kabul edijilik işinde başarjaň; işde dörejän meseleri seljerip, netijeli çözümleri kabul edip, Türkmenistana we onuň halkyna, Prezidentine wepalylyk ruhunda terbiýelenen şahsyýet bolmalydyr.

3. Magistr şu aşakdakylary bilmelidir:

- Döwlet dolandyryşy boýunça Türkmenistanyň kanunçylygyny;
- Döwletiň merkezi we ýerli edaralarynyň dolandyryşynyň esaslaryny;
- Edara ýolbaşçylyk etmek başarnyklaryna eýe bolmagy;
- Umumy döwlet syýasatyny amala aşyrmaga degişli ylmy we innowasion dolandyryş çemeleşmelerini ulanyp bilmegi;

- Döwlet edarasynyň tabynlygyndaky gurluş bölümlerine guramaçylyk we usul taýdan ýolbaşçylyk etmegi;
- Döwlet maksatnamalaryny işläp taýýarlamak we amala aşyrmak boýunça täze tehnologiýalary (tilsimleri) ulanmagy;
- Döwlet dolandyryşynyň ýagdaýyna gözegçiligi (monitoringi) we döwlet maksatnamalarynyň netijeliligine baha bermegi amala aşyrmagy başarmalydyr.

Magistriň zähmet çekip biljek iş ýerleri:

“Döwlet dolandyryşy” boýunça magistrlik derejeli syýasy, ylmy we guramaçylyk hünär taýýarlykly, häzirki zaman ösen tehnologiýalardan baş çykaryp, döwlet häkimiýeti, ýerine ýetiriji ýerli häkimiýet we ýerli öz-özüni dolandyryş edaralarynyň hem-de jemgyýetçilik we döwlete degişli bolmadyk edaralaryň ýolbaşçy we hünärmen wezipelerinde, ylym-bilim edaralarynda ylmy ýa-da bilim işgäri hökmünde bildirilýän hünär talaplaryna laýyklykda zähmet çekip bilýän (direktor, menejer, hünärmen, guramaçy, maslahatçy, edaranyň wekili, ýolbaşçynyň kömekçisi we ş.m.) Türkmenistanyň raýaty bolmalydyr.

Magistraturada okatmagyň usullary:

Magistrlik maksatnamasy okatmagyň dürli innowasion görnüşlerini we usullaryny ulanmagy göz önünde tutýar (çykyşlary/prezentasiýalary; ara alyp maslahatlaşmalary; ýagdaýa görä ýumuşlary çözmekde gürründeşlik; taslamany ýa-da ylmy işi goramak; keýsleri we ýagdaýa görä ýumuşlary çözmek; döwlet maksatnamalarynyň mazmunyny seljermek; gürründeşlik; tanyşdyryş; taslama işi; seljeriş ýazgysy; ýagdaýlaryň görnüşini görkezmek, breýnstorming, toparlaýyn iş, esse ýazmak we ş.m.).

Wagtyň köpüsi şu aşakdaky nazary we tejribe okuwlaryna sarp ediler:

- individual tejribe ýumuşlary, döwlet edaralaryndan gelen bilermenleriň gatnaşmagynda toparlaýyn ýumuşlar;
- tejribede duş gelyän ýagdaýlary derňemek, çözmek, ara alyp maslahatlaşmak;
- işjeň okadyş usullaryny ulanmak bilen döwlet we ýerli edaralarynyň işinde duş gelyän anyk ýagdaýlary çözmek arkaly okuwyň tejribä gönükdirilenligi.

Magistraturada önümçilik tejribesi we ylmy-barlag işi:

- okaýan ugry bilen baglanyşykly önümçilik tejribesiniň geçilmegi (döwlet we ýerli öz-özüni dolandyryş edaralarynyň guramaçylykly dolandyrylmagy bilen bagly ýerine ýetiriji häkimiýetiň merkezi we ýerli edaralarynda önümçilik tejribäni geçmek);
- magistrlik derejesini almak üçin saýlanylýp alnan tema boýunça özbaşdak ylmy-barlag işiniň taýýarlanylmagy.